

QORTI TAL-APPELL

IMHALLFIN

**S.T.O. PRIM IMHALLEF JOSEPH AZZOPARDI
ONOR. IMHALLEF JOSEPH R. MICALLEF
ONOR. IMHALLEF TONIO MALLIA**

Seduta ta' nhar il-Ġimgħa 27 ta' Settembru 2019

Numru 19

Rikors numru 239/19 LM

Fl-atti tal-Mandat ta' Sekwestru Kawtelatorju 1505/16 fl-ismijiet:

Stephanie Pisani

v.

Jason Scicluna

Il-Qorti:

1. Dan huwa provvediment dwar talba magħmula minn Jason Scicluna (minn issa 'l hemm imsejjaħ "l-intimat eżekutat") b'rikors tiegħu tat-18 ta' Lulju, 2019, li bih u għar-raġunijiet hemm imsemmija, talab li din il-Qorti tħassar il-Mandat fuq imsemmi billi ma għadx hemm ħtieġa li jibqa' fis-seħħ minħabba li s-somma reklamata mir-rikorrenti (minn issa 'l hemm imsejjaħ "l-eżekutanti") kienet tqiegħdet fir-Registru tal-Qorti u billi l-post

numru mitejn u mitejn u wieħed (200/201) fi Triq il-Kbira, Haż-Żabbar kien se jibqa' maqbud ukoll bis-saħħa tal-Mandat ta' Inibizzjoni fl-istess ismijiet u b'hekk jeżistu l-garanziji kollha meħtieġa f'każ li l-appell ikun konfermat għall-intier tiegħu;

2. Għalkemm l-eżekutanti laqgħet in-notifika tal-imsemmi rikors, għażlet li ma tressaqx twegiba;

3. Il-Qorti semgħet it-trattazzjoni tar-rikors fis-smiġħ tat-3 ta' Settembru, 2019, u dakinhar ħalliet l-istess rikors għal-lum għall-provvediment;

Ikkonsidrat:

4. Illi jidher ċar li l-eżekutat ressaq dan ir-rikors bis-saħħa tal-proċedura maħsuba fl-Artikolu 836(1) tal-Kapitolu 12 tal-Liġijiet ta' Malta. Għalkemm ma jsemmihomx espressament, jidher li r-raġunijiet li fuqhom isejjes it-talba tiegħu għat-tħassir tal-Mandat huma dawk maħsuba fil-paragrafi (ċ), (e) u (f) tal-imsemmi sub-artikolu. Il-Mandat li tiegħu qiegħed jitlob it-tħassir tressaqq fis-17 ta' Ottubru, 2016 biex iħares il-pretensjonijiet tal-eżekutanti f'kawża għad-danni li fetħet kontrih fl-2015¹ u li nqatgħet mill-Prim'Awla tal-Qorti Ċivili fl-24 ta' Ottubru tal-2018 fejn l-

¹ Rik Nru 1217/15LM

intimat eżekutat kien kundannat iħallas lill-eżekutanti s-somma ta' wieħed u erbgħin elf disa' mija u erbgħa u sebgħin euro u tmienja u sittin ċenteżmi (€ 41,974.68);

5. Illi l-Mandat inħareġ għall-ammont ta' tlieta u sebgħin elf sitt mija u għoxrin euro (€ 73,620), b'ħames (5) banek indikati bħala sekwestratarji. Minbarra l-imsemmi Mandat, l-eżekutanti kienet talbet u kisbet ukoll il-ħruġ ta' Mandat ta' Inibizzjoni dwar il-pretensjonijiet tagħha fl-imsemmija kawża biex iżżomm lill-intimat eżekutat milli jittrasferixxi ġid immobbli;

6. Illi l-eżekutat appella mis-sentenza msemmija u l-appell tiegħu għad irid jinstema' quddiem din il-Qorti;

7. Illi fit-23 ta' April, 2019, l-eżekutat ressaq żewġ rikorsi quddiem din il-Qorti biex, għar-raġunijiet li jissemmew ukoll f'dan ir-rikors tal-lum, jitlob it-tħassir taż-żewġ Mandati maħruġin kontrih mill-eżekutanti. Bi provvedimenti mogħtijin fil-5 ta' Lulju, 2019², din il-Qorti laqgħet it-talba u ordnat it-tħassir tal-imsemmija Mandati, dment li l-eżekutat iqiegħed is-somma ta' ħamest elef euro (€ 5,000) taħt l-awtorità tal-Qorti fil-każ ta' kull Mandat minnhom;

² Rik. Nri. 110/19 u 111/19

8. Illi l-Qorti ssib li t-talba tal-eżekutat bil-proċedura tiegħu tal-lum ma jistħoqqilhiex tintlaqa' kemm minħabba raġunijiet ta' ritwalità tal-proċedura u kif ukoll għal raġunijiet sostantivi;

9. Illi fl-ewwel lok għal dak li jirrigwarda r-ritwalità tar-rikors imressaq mill-eżekutat, il-liġi³ tgħid ċar u tond li ma għandu jsir l-ebda appell jew kontestazzjoni minn digriet li jilqa' t-talba għat-tħassir ta' Mandat kawtelatorju. Kif ingħad qabel, fil-5 ta' Lulju, 2019, din il-Qorti tat provvediment li bih laqgħet talba oħra magħmula mill-eżekutat sewwasew fl-atti ta' dan il-Mandat u għall-istess raġunijiet li huwa jsemmi fir-rikors tal-lum. L-eżekutat jgħid, madankollu, li mhuwiex f'qagħda li jwettaq il-kundizzjoni imposta minn din il-Qorti biex jiddepożita s-somma ta' € 5,000 ħalli jkun jista' jinħareġ il-Kontro-mandat opportun;

10. Illi fit-tieni lok, ir-rikors imressaq huwa irritwali wkoll għaliex il-provvediment mogħti taħt il-proċedura maħsuba fl-Artikolu 836 ma huwiex wieħed interlokutorju. Il-proċedura biex wieħed jattakka jew jibdel digriet li jkun laqa' talba għat-tħassir ta' Mandat m'hijjex waħda li bdiet tintuża issa jew f'dawn l-aħħar snin: hemm sensiela ta' kazijiet fejn il-Qrati tagħna qiesu talbiet bħal dawn u, partikolarment, l-għamla ta' proċedura meħtieġa. Kemm hu hekk, tqies li digriet li bih Qorti tkun laqgħet talba għall-ħruġ ta' Mandat kawtelatorju mhuwiex la wieħed

³ Art 836(5) tal-Kap 12

definitiv u lanqas wieħed interlokutorju, ukoll jekk jingħata wara li l-Qorti tkun semgħet lill-partijiet⁴. Digriet bħal dak ma jtemmx il-kontroversja bejn il-partijiet u lanqas jorbot lill-ġudikant, u lanqas ma huwa parti inċidentali tal-ġudizzju, imma jagħmel biss parti mill-atti tal-Mandat relattiv, u mhux parti mill-atti tal-kawża, imma jeżawrixi ruħu bil-ħruġ tiegħu. L-istess ħaġa tgħodd għal digriet li jkun laqa' talba għat-tħassir ta' Mandat bħal dak⁵;

11. Illi, għalhekk, ladarba mhux digriet interlokutorju, ma jistax isir appell minnu quddiem din il-Qorti⁶. Lanqas ma tista' din il-Qorti tintalab tibdlu *contrario imperio*. Dan iwassal għall-konklużjoni li, fejn rimedju huwa mogħti, id-digriet li jilqa' talba għat-tħassir ta' Mandat kawtelatorju jista' jithassar biss fuq talba li ssir bil-proċedura kontenzjuża ordinarja wara li l-qorti li jitressaq quddiemha tqis jekk hemmx raġuni tajba biex tħassar jew tibdel digriet bħal dak⁷;

12. Illi sostantivament it-talba tal-eżekutat ukoll ma tistax tintlaqa'. Ladarba l-provvediment mogħti minn din il-Qorti fil-5 ta' Lulju, 2019, laqa' t-talba għat-tħassir tal-Mandat, il-mertu tat-talba fir-rikors tal-lum tal-eżekutat hija eżawrita għaliex il-Qorti ma tista' terġa' tilqa' talba milqugħa

⁴ Ara App. Ċiv. **10.8.1953** fil-kawża fl-ismijiet **Baldacchino et vs Bellizzi** (Kollez. Vol: **XXXVII.i.519**)

⁵ Ara App. Ċiv. **8.5.2003** fl-atti tar-Rikors fl-ismijiet **Josef Gatt vs Marisa Gatt**

⁶ App. Ċiv. **8.2.1946** fil-kawża fl-ismijiet **Borġ vs Chetcuti et noe** (Kollez. Vol: **XXXII.i.340**)

⁷ Ara App. Kumm. **26.6.1987** fil-kawża fl-ismijiet **Bonello noe vs Ellul noe** (Kollez. Vol: **LXXI.ii.385**) u l-għadd ta' deċiżjonijiet imsemmijin fiha

diġà. Il-fatt li din il-Qorti dehrilha li kellha torbot it-tħassir tal-Mandat ma' kundizzjoni li kellu jwettaq l-eżekutat ma jfissirx li t-talba tiegħu għat-tħassir tal-Mandat ma ntlaggħetx. Hekk kif iħares il-kundizzjoni li kien ordnat iwettaq, il-provvediment mogħti jkun eżegwibbli mingħajr il-ħtieġa tal-ebda proċedura oħra;

Decide:

13. Għal dawn ir-raġunijiet, il-Qorti qiegħda taqta' u tiddeċiedi billi:

Tiċħad it-talba tal-eżekutat għaliex mhijiex mistħoqqa fil-fatt u lanqas fid-dritt, u tordna li jħallas l-**ispejjeż** ta' dan l-appell.

Joseph Azzopardi
Prim Imhallef

Joseph R. Micallef
Imhallef

Tonio Mallia
Imhallef

Deputat Registratur
mb